

பொதுக்காலம் 16ஆம் வாரம் - ஞாயிறு

முதல் ஆண்டு

திருப்பலி முன்னுரை

இறைவன் விதைத்த நல்ல விதைகளாகிய நாம் நல் உள்ளம் பெற்று நேர்மையானவர்களாய் வாழ இன்றைய பொதுக்காலம் 16ஆம் ஞாயிறு திருப்பலி நம்மை அழைக்கிறது.

நல் விதைகளுக்கிடையே விதைக்கப்பட்ட களைச் செடிகளோடு போராடும் விதைகளே பலன் கொடுக்கும். களைச் செடிகளை விட்டு வைத்தது களைக்கு ஆதாயம் அல்ல. பின்னர் அகற்றப்பட கொடுக்கப்பட்ட அவகாசம். நாமும் உலக தவறுகளை நினைத்து இறைவனை தவறாக எண்ணுகிறோம். ஆனால் தண்டிக்கும் முன் தவறை திருத்துவதற்காக இறைவன் பொறுமையோடிருக்கிறார் என்பதை உணர்வோம்.

இன்றைய முதல் வாசகத்தில், "நீர் ஆற்றல் மிக்கவராய் இருப்பதால், கனிவோடு தீர்ப்பு வழங்குகிறீர்" என்று மொழிகிறார் சாலமோனின் ஞான நூல் ஆசிரியர். இறைவன் இரக்கம் நிறைந்தவர். முறைகேடான தீர்ப்பு வழங்குவதில்லை. அதுபோலவே மனிதரின் மாண்பே மனித நேயம் தான். மனித நேயம் மிக்கவர்களை நீதிமாண்கள் என்றே விவிலியம் கூறுகிறது.

இன்றைய நற்செய்தியில், விண்ணரசு பற்றி உவமைகள் வாயிலாக மக்களுக்கு எடுத்துரைக்கிறார் இயேசு. நல்ல விதைகள் எனும் மனங்கள் நம் உடலில் விதைக்கப்படுகின்றது. இவ்வுலக பேராசை, துர்குணங்கள் களைகளாக மனங்களுக்குள் புகுந்து விடுவதே மனிதம் மறந்து போக காரணமாய் அமைகிறது. எனவே இவ்வுலக களைகளை அகற்றி இறையரசை நோக்குவோம். இப்பலியில் இணைவோம்.

இறைமக்களின் மன்றாட்டுகள்:

பதில்: எல்லாம் வல்ல இறைவா, எங்கள் மன்றாட்டைக் கேட்டருளும்.

1. விண்ணரசை உரிமையாக்கிக் கொள்ள அழைப்பவரே எம் இறைவா!

எம் திரு அவையை வழிநடத்தும் திருத்தந்தை, ஆயர்கள், குருக்கள் கடுகு விதை போல் திருச்சபையை உலகெங்கும் வளர்ந்து நிற்கச் செய்யவும், இறையரசின் மதிப்பீடுகளை மக்கள் மனங்களில் விதைக்கும் கருவிகளாக செயல்பட வல்லமை தர வேண்டுமென்று இறைவா உம்மை மன்றாடுகிறோம்.

2. நேர்மையாய் வாழ அழைப்பவரே எம் இறைவா!

எம் நாட்டை ஆளும் ஆட்சியாளர்கள், அதிகாரிகள், நேர்மையான ஆட்சி புரியவும், மனித நேயம் மிக்க மனிதராய் வாழ்ந்து, மக்களை வழிநடத்தவும், நாட்டை வளர்ச்சிப் பாதையில் வழிநடத்தவும், இயற்கையைப் பேணிக் காத்திடவும், கொடிய நோய்க்கு எதிரான சரியான அணுகுமுறையை கையாண்டு, நாட்டையும் மக்களையும் காத்திட நல்லறிவு தர வேண்டுமென்று இறைவா உம்மை மன்றாடுகிறோம்.

3. மனித நேய மிக்கவர்களாய் வாழ அழைப்பவரே எம் இறைவா!

வாழ்வில் போராடும் சகோதர சகோதரிகளைத் தேடிச் சென்று உதவிடவும், தேவையிலுள்ளோரின் நல்வாழ்விற்காக உழைக்கும் நல் உள்ளத்தைப் பெற்று, மனித நேயத்தோடு வாழ்வை வழிநடத்த வரமருள வேண்டுமென்று இறைவா உம்மை மன்றாடுகிறோம்.

4. வல்லமையைப் பொழிபவரே எம் இறைவா!

எம் பகுதியில் பருவமழை பொழியப்பட்டு, வேளாண்மை சிறக்கவும், பொருளாதாரம் ஏற்றம் பெறவும், நோய் தொற்று குறைந்து, இயல்பு வாழ்வு மீண்டு வரவும், குடும்பங்களில் அமைதி, மகிழ்ச்சி பெருகவும், உள்ளத்தின் வேண்டுகல்கள் நிறைவேறவும் வரமருள வேண்டுமென்று இறைவா உம்மை மன்றாடுகிறோம்.

நன்றி: திருமதி ஜோஸ்பின் சாந்தா லாரன்ஸ், பாலூர்சத்திரம்.

“கடவுள் அன்பாய் இருக்கிறார்!” 1 யோவா 04: 16

மறைத்திரு. அமிர்தராச சுந்தர் ஜா.

info.arulvakku@gmail.com; + 91 843 802 1938; www.arulvakku.com